

AVVIŻI

1. Fl-ahhar fuljett (No. 24) irringrazzajna żewġ persuni li rtiraw u m'għadhomx membri tal-Kumitat. Irridu wkoll niringrazzjaw lil Mons. Amante Buontempo u lil Sr. Roża Balzan għall-kontribut li huma dejjem jagħtu kemm fi hdan il-kumitat kif ukoll fil-Moviment tagħna.

Nieħdu din l-okkażjoni biex niringrazzjaw ukoll lil dawk kollha li fl-imghoddi habirku fi hdan il-Moviment u taw, huma wkoll il-kontribut siewi tagħhom.

2. Mrs Mary Rose Bonnici giet co-opted fil-Kumitat il-gdid, bħala Assistenta Segretarja tal-Kumitat. Mary Rose għal żmien twil kienet il-kaxxiera.

3. Navżaw li s-sitt ktieb mis-sensiela "It-Twaqqif ta' Titular Gdid", bil-Malti, jinsab għall-bejgħ. Tistgħu tixtruh mill-Grigenti waqt il-laqgħat ta' Talb jew mingħand is-Segretarja jew tavżaw lill-editur ta' dan il-fuljett biex jibgħatulkom bil-posta, meta tħallsu tal-ispejjeż; iktbu lil: Bro. Victor Privitera, Stella Maris College, Gżira.

4. Imħabba n-nuqqas ta' spazju, ir-rapporti ta' grazzji maqlugħa jiġu ppubblikati f'numru ieħor ta' dan il-fuljett.

DIKJARAZZJONI: Il-Bord Editorjali ta' dan il-Fuljett jiddikjara li, bl-ebda mod, ma jrid jgħaddi gudizzju fuq dak li hu soprannaturali fil-fatti msemmija hawnhekk. Dan il-gudizzju jistennieh mill-Awtorità tal-Knisja.

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 25

JANNAR 1996

JITQASSAM BLA HLAS

1996

*Xewqat mill-Isbaf għas-Sena l-Għdida
lit-Tesserati kollha tal-Moviment
Madonna tal-Konsagrazzjoni*

u

lill-Qarrejja kollha ta' dan il-Fuljett

Lil Ġuża Mifsud

nixtiequ jum hieni

mimli grazzji tas-sema

u xewqat ta' hajja twila ta' fidma spiritwali

fl-okkażjoni ta' għeluq sninha

fis-27 ta' Jannar 1996

IT-TALB TAGHNA - 2

Il-kuntatt spiritwali ma' Alla

It-talb għandu jgħaqqadna ma' Alla. Kull talba hija kuntatt miegħu, u aktar ma dan il-kuntatt ikun intimu u shiħ aktar it-talb ikun tajjeb. Għalhekk Ġesù qalilna; "... meta titlob, idhol fil-kamra tiegħek ta' ġewwa, aghlaq il-bieb warajk u itlob lil Missier li hu fil-moħbi; u Missierek, li jara dak li hu fil-moħbi, iroddlok hu". (Mt, VI, 6). Dan kollu jfisser li l-ewwel haġa li għandna naghmlu, biex it-talb ikun tassew talb, hi li nikkoncentraw il-ħsieb tagħna fuq il-preżenza haġja ta' Alla. Bħala Missier li jhobbna u jrid jgħinna, Huwa dejjem magħna b'interess kbir f'kull ma hu ta' ġid veru għalina. Alla jogħxa bil-ferħ (nitkellmu ta' bnedmin li aħna) meta jarana naħsbu fih u nuru l-qima, l-imħabba u l-fiduċja tagħna lejha.

"Nitolbu fil-moħbi"

Dan ifisser li għandna nitolbu bl-ispirtu tagħna, b'qalbna.

Il-kliem huwa biss il-mezz li nfissru l-ħsiebijiet tagħna; xejn aktar. Il-kliem waħdu, jekk m'hemmx il-kuntatt tar-ruħ tagħna ma' Alla (jew il-Madonna) it-talb tagħna ikun qisu ġisem bla ruħ.

Għalhekk meta nitolbu, naghmlu kif qalilna Ġesù; infittxu li nuru lil Alla kemm nixtiequ nadurawh, inħobbuh u li rridu naghmlu hilitna biex ir-rieda tiegħu issaltan fina, fil-familja tagħna u fid-dinja. Naraw flex aħna qegħdin nonqsuh u x'qiegħed itellifna s-saltna tiegħu fina u f'haddieħor. Nitolbu mahfra u ngħidulu jtina l-għajnuna tiegħu biex nikbru fil-fidi u fl-imħabba tiegħu u tal-proxxmu tagħna.

X'talb qegħdin naghmlu?

Aħna wisq superficjali fit-talb tagħna. Inħaddmu xofftejna, imma moħħna jkun 'il bogħod minn Alla; naħsbu f'kollox minbarra dak li nkunu qegħdin ngħidu. Hemm wisq x'ifixkilna: ix-xogħol u l-problemi tal-familja, il-grajjet ta' kuljum, it-tentazzjonijiet li ma jonqsu lil hadd, speċjalment illum, bl-iskandli kull fejn iddawwar wiċċek. Irridu naghmlu sforz serju kull darba li nibdew it-talb tagħna (ikun li jkun: smiġ tal-quddies, tqarbin, rużarju, meditazzjoni jew ngħidu xi talb li nafu bl-ament...) biex inwarrbu kull ħsieb barrani li m'għandux x'jaqsam mat-talb li qegħdin naghmlu. Nerfghu moħħna lejn Alla biex nisguraw li l-kuntatt miegħu isehh tul il-ħin kollu li jdum it-talb tagħna. Nitgħallmu nużaw ukoll l-intoppi u d-dwejjaq tagħna, il-mard u tbatijiet oħra, biex nitkellmuhom mal-Mulej u norbtu dejjem il-ħtiġijiet tagħna mar-rieda mqaddsa tiegħu.

"L-ISKJAV TAL-MADONNA"

minn korrespondent

Qegħdin fi żmien meta jinġhad hafna diskors fuq l-iskjavitù tax-xitan, il-biża' tas-sataniżmu, il-possessjoni tal-ħażin u l-ossessjoni tal-okkult.

Għal din l-iskjavitù tad-dlam hemm jasar qaddis li jwassal għal helsien shiħ tar-ruħ: l-iskjavitù lejn Ġesù permezz ta' Marija. F'din id-dinja, sid l-iskjav kellu kull dritt fuq l-ilsir tiegħu, saħansitra fuq ġidu u haġtu; imma ma setax jaħkem lil ruħu. L-iskjav tal-Madonna joffrilha lilu nnifsu kollu kemm hu, ġisem u ruħ bil-merti kollha li jista' jkollu quddiem Alla, biex hija tiddisponi minnhom kif trid hi għall-akbar gloriya ta' Alla u l-ġid tal-erwieħ.

Għalhekk l-iskjav tal-Madonna irid ikollu generożità kbira biex jgħix haġja nisranija tal-ogħla kwalità u joqgħod għal dak kollu li l-Madonna tkun trid minnu.

Il-qaddis Grignon de Montfort kiteb trattat, fuq il-jasar tan-nisrani lejn il-Madonna, li jispiċċa b'Att ta' Konsagrazzjoni bħala "Skjav ta' Marija". Imħabba nuqqas ta' spazju f'dan il-fuljett se tidher il-parti prinċipali biss ta' din il-konsagrazzjoni.

Tkun haġa tajba jekk qabel ma ssir din ir-rabta mal-Madonna, wieħed jieħu l-parir tal-konfessur.

Tista' tixtri ktieb li jismu: "Trattat dwar id-devozzjoni vera lejn il-Vergni Mbierka" fejn din id-devozzjoni hi spjegata mill-qaddis De Montfort stess.

ATT TA' KONSAGRAZZJONI

"Jiena N. (għid ismek) midneb u nfidil, ingedded u nwettaq fidejki il-wegħdiet tal-Magħmudija tiegħi; jien nirrinnunzja għal dejjem lil satana, lill-pompi u x-xogħlijiet mišhuta tad-demonju u nagħti ruħi u ġismi lil Ġesù Kristu, Għerf Inkarnat, sabiex ingib warajja s-salib tiegħi kull jum ta' haġti, u halli nkun iżjed u iżjed sinċier miegħu milli qatt kont sa llum.

"Jiena naghżlek illum, quddiem il-Qorti Ċelesti kollha bħala Sidti u

bhala Ommi, ja Marija! Jien nikkonsagralek, bhala skjav u lsir tieghek, gismi, ruhi, il-gid materjali u l-merti tieghi kollha, il-valur ta' l-atti t-tajba tieghi kollha, taz-żmien l-imghoddi, taz-żmien prezenti u taz-żmien li ghad irid jigi, u nhallilek id-dritt kollu u assolut sabiex tiddisponi minnhom u minni minghajr ebda eċċezzjoni ta' xejn skond ma tixtieq u skond ma trid int għall-ikbar glorja t'Alla, issa fiż-żmien u għall-eternità.

Aċċetta, ja Vergni hanina, din l-offerta zghira tieghi bhala lsir, għall-unur u mas-sottomissjoni li l-Gherf Etern ried ikollu lejn il-kbira Maternità tieghek; bhala turija ta' rispettt lis-setgħa li intom it-tnejn għandkom fuq dan id-dudu miżerabbli u fuq l-imsejken midneb; u fl-aħharnett bhala ringrazzjament għall-privileggi kbar li s-Santissima Trinità għogobha tiffavorik bihom.

"Naghtik kelma li mil-lum 'il quddiem jien irrid infittex l-unur tieghek u nobdik f'kollox kif jixra q lili ta' skjav tieghek li jien.

"Ja Omm Ammirabbli, ipprezentani 'l Ibonek bhala lsir etern, halli bhala ma fdieni talli offrettu inti 'l Alla għalija, hekk ukoll jaċċettani bhala skjav tiegħu permezz tieghek.

Amen.

Siltiet mid-diskors ta' Ġuża Mifsud fil-laqgħat ta' talb il-Girgenti

migbura minn Dr. Sylvana Spiteri

AWISSU 1995

F'din il-gurnata mqaddsa u għażiża minn tallum infakkru l-Birthday tas-Sinjura tal-Hajja. Xi żmien ilu kienet qalti li l-5 ta' Awissu u l-15 ta' Awissu huma festi kbar għaliha... Minn kemm ilha li telgħet hawn is-Sinjura tal-Hajja ngħidilkom li nqalgħu hafna u hafna grazzji kbar kemm spiritwali u kemm temporali. Kemm fejqet nies il-Madonna hawn fuq b'affarijiet spiritwali li għalkemm ma jidhrux huma akbar minn fejqan tal-gisem. Nies li jkunu mbegħdin minn Alla u l-Madonna

tgħinhom biex jersqu lejn l-Ewkaristija, tagħtihom grazzja li tlaqqagħhom ma' saċerdot.

Ngħidilkom li fil-lejl tas-Sibt 29 ta' Lulju, l-Madonna qaltli, "Jiena nixtieq li tibda xxerred id-devozzjoni lejn ommi Sant'Anna. Tant jinqalgħu grazzji b'isimha. Għidilhom biex jaħsbu hafna fuq din ommi li gabbitni fid-dinja, b'hafna talb."

27 TA' AWISSU 1995

Kif gie rappurtat fil-Fuljett nru. 24, saret laqgħa ta' tpattija il-Hadd 27 ta' Awissu għal dak id-diskors ta' żebliħ li sar waqt l-Assemblea Generali fis-16 ta' Lulju 1995 u s-sakrilegg li twettaq fuq l-istatwa tal-Madonna fil-lejl tal-Hadd, 27 ta' Awissu.

Fid-diskors tagħha Ġuża qalet, "Jiena tant kont hsiebni hawn ilbieraħ, imma s-Sinjura tal-Hajja urietni haġa oħra. Minn dak il-ħin il-Madonna qaltli, "Intefa' hawn fejn l-artal fejni u itlob għalihom halli bhalm Kristu minn fuq is-salib qal lil Missieru, "Mulej aħfrilhom għax ma jafux x'inhuma jagħmlu" għid din l-istess kelma ukoll għal dawk li gew jagħmlu dan il-vandalizmu miegħi. Dawn veru li ma ħadu xejn... Għandkom hafna dlam go Malta. Mhux kif qegħdin jgħidu li Malta zghira u t-tajjeb qieghed jinheba u jidher il-ħażin. Malta ħzientet kif ħzienu artijiet oħra. Kieku jigi San Pawl bħalissa jagħti l-aqwa ċanfira lil Malta... Għid lil dawk li qegħdin miegħek, dawk ta' rieda tajba, li l-messagg għalkemm b'hafna tbatija imma qieghed jinxtered aktar milli jridu xi wħud għaliex fih hemm l-għaqda tat-tliet persuni tas-Santissima Trinità flimkien miegħi. Ippridkaw l-evangelju u l-verità, ippridkaw l-imhabba u l-paċi."

Hbieb, noqogħdu attenti mill-gustizzja ta' Alla. Jew il-Mulej jahfrilna u jgħinna u jagħtina dak li għandna bzonn u ma jgħrux affarijiet fuqna jew timtela Malta bis-sajjetti u nintefgħu fuq Filfla kulhadd. Jiena noqgħod hafna attenta li ma nitkellem xejn imma hemm hafna affarijiet koroh ippreparati kemm għal fuqna u kemm fuq bnadi oħra...

SETTEMBRU 1995

Fil-bidu tad-diskors tagħha Ġuża qalet, "Kemm jista' jkun nagħmlu dak l-att spiritwali li trid il-Madonna, aghmlu dak l-att ta' Konsagrazzjoni

fid-dar taghkom halli l-Madonna tghinkom, il-Madonna tqaddiskom, il-Madonna tużakom u taghtikom dak kollu li ghandkom bżonn kemm spiritwali u kemm temporali u tbierek lil Malta taghna, tbierek lill-Issqfijiet taghna...

Jiena x-xejn ahjar minni imma dan il-Mulej ġabuli minn kmieni illi jiena ma nistghax ngħid Ave Marija għaliġa waħdi, irrid noffriha għal kulhadd... kollox għall-proxxmu tiegħi u għal Malta u għad-dinja kollha speċjalment fejn hemm il-gwerer... Jiena din il-ġimgħa kelli xi haġa mal-Madonna u qaltli hafna biex nitlob għal x'imkien, jiena ma tiġix għal ilsieni, jiena ha ngħidilha tal-Medjugorje. Kif stajt nifhem mill-Madonna il-gwerra mhux tnaqqas qegħda imma żżid. Qaltli, 'Ma jistgħux jiltaqgħu għax ma jafdawx f'Alla... imma jafdaw fihom infushom, ma jużawx lill-Mulej Alla l-ewwel...'

Nitolbu hafna biex inkunu eżatti fl-imhabba taghna lejn it-tliet persuni tas-Santissima Trinità u ma noqogħdux ninhlew fuq il-hajja hażina li qed jgħaddi haddiehor. Il-hajja ta' dak il-bniedem li jkun max-xitan hija hajja mohlija..."

Bħala tpattija għall-att vandalu li sar fuq l-istatwa, Ġuża qalet li l-Madonna qaltilha, "Jekk jista' jkun issa mhux bħal meta tkun ġejja festa tal-Madonna u jippreparaw in-nar u l-banda. Issa hemm bżonn li ssir velja ta' talb, jekk jista' jkun mhux għal Malta biss imma għad-dinja kollha biex ma jsirux dawn l-atti hżiena. Bit-talb iridu jitrangaw dawn l-affarijiet... Binti, jiena dan id-dlam ma rridu mkien. Qiegħed isir hafna dlam, jinqerdu hafna nies, hawn hafna nies li qegħdin jitilfu hajjithom minhabba l-gwerer, dawn it-tfal innocenti li qegħdin jinqerdu bl-abort... Qalbi mtertqa b'dawn l-affarijiet meta niftakar li Ibni Ġesù ha passjoni bħal dik mat-toroq tal-Kalvarju... Bata hu u batejt jien..."

Lilek jittantak id-demonju u tirbaħlu kull hin u kull mument, iżda lil dak ir-ragel li għadek kemm rajt beda jagħmillu, 'U dik ġebba dellek u hammeġ'.

Ngħidlek li l-istatwa tiegħi tal-Girgenti hija bħal dawk l-istatwi li huma pprezentati fil-knejjes kollha b'hafna glorja għaliex kont jiena li għidtlek biex ittellgħani hemm fuq... Rigward dak il-bniedem li tant għamel affarijiet baxxi, jiena mis-sema dort fuqek biex inti titlob għalih hafna għaliex Alla ma jridx il-mewt tal-midneb imma li jgħix u jikkonverti, jersaq l-ewwel lejn sacerdot u mbagħad lejn l-Ewkaristija għaliex jekk imur fl-abbissi ta' l-Infern ikun mitluf għal dejjem. Bħalu hawn hafna go Malta għaliex Malta issa saret f'kollox haġa waħda bħal li hemm 'il barra minn Malta taghkom."

Jien ngħidilkom illi jiena x'hin kelli dawk il-ftit minuti tal-Madonna u rajtu imqabbad ma' dik l-istatwa bdejt ngħid, "Kemm hu kbir Alla, imma kemm Inti kbir Alla," għaliex dak il-bniedem kieku Alla ma hennx għalih u dak il-hin tah hass hażin u miet, kien imur go l-abbissi ta' l-Infern imma Alla urieh il-hniena.

OTTUBRU 1995

Ġuża qalet li s-Sibt 30 ta' Settembru kellha viżżjoni oħra ta' San Ġuzepp. "Tant rajtu divin, fuqu kellu tonika tant kienet sabiħa u fl-id il-leminija kellu t-tarbita divina... fl-id l-oħra kellu bastun li fih kien hemm ġiljuwa bajda sabiħa. Dan San Ġuzepp qalli, "Għażiża Binti, il-qawwa tal-Mulej ippermettietlek hafna affarijiet sbieħ u divini. Fil-passat meta konna fid-dinja aħna, jiena u s-Sinjura tal-Hajja flimkien mal-Mulej Ġesù, kien hawn ukoll tħarbit u hażen. L-ghira waslet biex l-Iben t'Allà li ġie biex jagħti l-paċi fid-dinja u jgħaqqad in-nies bl-imhabba, inehhuh mid-dinja... F'dan iż-żmien id-dinja kollha għaddejjja minn kalvarju kbir ta' dlam, ta' hażen... Itlob hafna għall-bżonnijiet tal-Knisja, għall-bżonnijiet tar-rappreżentanti tal-Knisja b'mod speċjali għall-Papa. Ir-rappreżentanti tal-ġnus iduru kontra t-tajjeb, lit-tajjeb ma jistmawhx u qegħdin joqtlu u jwarrbu hafna nies li huma ta' rieda tajba. Ha ngħidlek li dawn l-affarijiet kważi qegħdin isiru kullimkien, fid-dinja kollha għaliex hadd minnhom ma jsejjaħ lill-kbir Alla, biex Alla jirrenja l-ewwel u qabel kollox imma ha ngħidlek li hafna minnhom lanqas jafuh.

Fittex tella l-istatwa ta' Ġesù kif rajtu jbati u mill-aktar fis aghmel l-istatwa tiegħi ukoll... Irreferi hafna għall-paċi... Il-Mulej Ġesù ġie fid-dinja biex iġib il-paċi, l-għażiża Madonna qegħda tidher biex iġġib il-paċi fid-dinja... Itolbu u ishru intom il-Maltin li intom ta' rieda tajba, li intom magħqudin mal-Knisja Kattolika. Id-dinja fadlilha ftit iehor f'dan it-tħarbit..." Kif stajt nifhem, id-dinja u Malta għad baqalhom jgħaddu minn xi dlam iżda jekk nitolbu u nishru, il-Mulej ma jdumx ma jkaxkar lix-xitan u jttfghu f'postu darba għal dejjem.

Ibagħtu l-korrespondenza taghkom – opinjonijiet – mistoqsijiet – grazzji maqlugħa – kontribuzzjonijiet oħra lil: Editur "Lehen il-Girgenti" Bro. Victor Privitera, F.S.C., Stella Maris College, Gzira.